

ದಿವ್ಯ ಮಾತಾ ಶ್ರೀ ರಮಾದೇವಿ

೨

ಪರಿಚಯ

ಸಂಸ್ಥಾನ ಕಾಶೀ ಮಠಾಧೀಶ ಶ್ರೀ ಶ್ರೀ ಶ್ರೀಮದ ಸುಧೀಂದ್ರ ತೀರ್ಥ ಸ್ವಾಮಿಜೀನ ಸಾಂಗಲೆ ಕೀ “ಆಮಗೆಲ ಸಮಾಜಾಂತ ಸಾಮಾನ್ಯ ಜಾವೂನ ಕಸಲೇಯಿ ಉಣೆಪಣ ನಾ” ಮ್ಹಣ, ಆಧ್ಯಾತ್ಮ ಕ್ಷೇತ್ರಾಂತೂಯಿ ಅಸಾಮಾನ್ಯ ಸಾಧನ ಕರನು ಪರಮ ಶಿಖರ 'ನಿರ್ವಿಕಲ್ಪ ಸಮಾಧಿ' ಪ್ರಾಪ್ತ ಕೆಲ್ಲೆಲೆ ದಿವ್ಯ ಮಾತಾ ಶ್ರೀ ರಮಾ ದೇವಿ ಆಮಗೆಲ ಸಮಾಜಾಚೆ ಶ್ರೇಷ್ಠ ವ್ಯಕ್ತಿ ಮ್ಹಣ ಆಮಕಾ ಭರಮೆ ವಿಷಯು. ಹಾಂಗಲೆ ಜಲ್ಮ ಶತಮಾನೋತ್ಸವ ಆನೀ ಕೊಡಿಯಾಲ ಖಬರೇಚಿ ಶತಮಾನ ಸಂಚಿಕೆ ನಿಮಿತ ಹೇಂ ವಿಶೇಷ ಲೇಖನ.

ವೀಸಾವೆಂ ಶತಮಾನಾಚೆ ಆದಿಭಾಗ. ದಾರಲೆಮನೀಶ ದೇವು ಧರ್ಮಾಕ ಅನುಸರಸೂನು ಸದಾಚಾರ ಸಂಪನ್ನ ಆನೀ ಪ್ರಾಮಾಣಿಕ ಜೀವನ ಕರತಾಲೀಂಚಿ. ಬಾಯಲಮನೀಶ ಸದ್ಗುಣಿ ಆನೀ ಪತಿವೃತ್ತಾ ಧರ್ಮಾರ ಚಲತಾಲೀಂಚಿ. ಅಸಲೆಂ ಏಕ ಆದರ್ಶ ದಂಪತಿ ಕುಡ್ಡಿ ಗೋಪಾಲ ಕೃಷ್ಣ ಶೆಣೈ ಆನೀ ತಾಂಗಲ ಸಹಧರ್ಮಿಣಿ ಶ್ರೀ ದೇವಿ ಮಂಗಳೂರಾಂತ ವಾಸ ಕರತಾಲೀಂಚಿ. ಏಕ ದಿವಸು ಏಕ ಸನ್ಯಾಸಿ ಅಜಾನಕ ತಾಂಗಲೆ ಘರಾಂತ ಆಯಲೊ. ತಾಗಲೆಂ ತೇಜಸ್ವೀ ಮುಖ ಮಂಡಲ ಪಳೋವನ ಸಂತೋಷಾನ ಸ್ವಾಗತ ಕರನು, ಉಚಿತಾಸನಾರಿ ಬಯಸೋನ ಸತ್ಕಾರ ಕೆಲ್ಲೊ. ಮುಷೀನ ಸನ್ಯಾಸಿ ಮ್ಹಣಾಲೊ ಕೀ 'ತುಮಗೆಲೆ ಮಸ್ತ ಪೂರ್ವಜಾಲೆ ಕಾಳಾದಾಕೊನು ತುಮ್ಮಿ ಶ್ರೀ ದುರ್ಗಾ ದೇವಿಲೆ ಆರಾಧನಾ ಭಕ್ತಿ ಶ್ರದ್ಧೇನ ಕರತ ಆಯಿಲೇಂಚಿ ಆತ್ಮಂ ತೀಚಿ ದೇವಿ ತುಮಗೆಲೆ ಘರಾಂತು ಜಲ್ಮಾಯೆತ್ತಾ. ಪರಮಾತ್ಮ ಸಾಕ್ಷಾತ್ಕಾರ ಕರಚಾಕ ರಾನ್ನಾಂತ ವಚ್ಚುಕಾಶೀ ಮ್ಹಣ ನಾಂ. ಗ್ರಹಸ್ಥಾನ ಧರ್ಮಾಂತೂಚಿ ರಾಬ್ಬೂನು ಸಗಟ ಜಬಾಬದಾರಿ, ಕರ್ತವ್ಯ ಕರನು ಸಾಧನಾಯೀ ಕರನು ಜಲ್ಮ ಸಾರ್ಥಕ ಕರಚೆಂ ಸಾಧ್ಯ ಆಸ್ಸ ಮ್ಹಣ ಸಿದ್ಧ ಕರನು ದಾಕೊವಚಾಕಚೀ ದೇವಿ ಸ್ವತಃ ಯೆತ್ತಾ ಆಸ್ಸ. ತಿಗಲೆ ಜೀವಿತ ಕಾಲಾರೀಚಿ ಜನ ತಿಗಲೆ ಮೂರ್ತಿ ಪ್ರತಿಷ್ಠಾ ಕರನು “ದೇವಿ” “ಜಗದಂಬಾ” ಮ್ಹಣ ತಿಗಲೆಲ ಪೂಜಾ ಕರತಲೀಂಚಿ ಮ್ಹಣ. 1911 ಮಾರ್ಚ್ 4 ತಾರೀಕೆಕ ರಮಾ ದೇವಿ ಜನನ ಚೆರ್ಡಾಲೆ ವದನ ಆನೀ ಅಲೌಕಿಕ ಸೌಂದರ್ಯ ಪಳಯಲೇಂಕ ಕಸಲಕೀ ಏಕ ಅಪೂರ್ವ ಸಂತೋಷು.

ಇಸ್ಕೂಲಾಂತೂಯಿ ಸಗಟಾಂಕ ಏಕ ಆಕರ್ಷಣ ಕೇಂದ್ರ ರಮಾದೇವಿ ಪಾಠ ನಾತ್ತಿಲೆ ವಿರಾಮ ಕಾಳಾರಿ ಬಾಕಿ ಚೆರ್ಡೂವಾಂಕ ಘೇವೂನ ರಾಮನಾಮ ಸಂಕೀರ್ತನ ಕರಚೆ ಆಯಕೂಚಾಕ ಶಿಕ್ಷಕಯೀ ಯೆವೂನ ಬಯಸತಾಲೀಂಚಿ.

14 ವರ್ಷ ಪ್ರಾಯೇರಿ ತಲಚೇರಿಚೆ ಧನಾಡ್ಯ ವಿದ್ವಾನ ಸಜ್ಜನ ಶ್ರೀ ಕೃಷ್ಣ ಭಗತಾನ ರಮಾ ದೇವಿಲೆ ಪಾಣಿಗ್ರಹಣ ಕೆಲ್ಲೆಂ. ಘರಾಚೆ ಸಗಟ ಕಾಮ, ಅತಿಥಿ ಸತ್ಕಾರು ಪತಿ ಸೇವಾ, ಅಖಂಡ ಬ್ರಹ್ಮಚರ್ಯಾಪಾಲನ ಕರನು 12 ವರ್ಷ ಕಠಿಣ ತಪಶ್ಚರ್ಯ ಕೆಲ್ಲೆಂ. ಯೋಗ ಸಾಧನೆಚೆ ಮಹೋನ್ನತ ಶಿಖರ 'ನಿರ್ವಿಕಲ್ಪ ಸಮಾಧಿ' ಪ್ರಾಪ್ತ ಜಾಲ್ಲಿ, ಬುದ್ಧಿಮಾನ ಕೃಷ್ಣ ಭಗತಾಕ ಸುರುವೆಕ ಕಳ್ಳಾ ಕೀ ಆಪಣ್ಣಾಲೆ ಘರಾಂತು ಆಯಿಲಿ ಸಾಧಾರಣ ವ್ಯಕ್ತಿ ನ್ಹಯು, ಕಸಲಕೀ ಏಕ ಅಮಾನುಷ ಶಕ್ತಿ ಮ್ಹಣ.

ದಿವಲಿ ಲಾಯತರಿ ಪ್ರಕಾಶ ನಿಷ್ಪೋನ ದವರಚಾಕ ಜಾತ್ತವೆ? ಆಧ್ಯಾತ್ಮ ತೇಜಾಕ ಆಕರ್ಷಿತ ಜಾವುನು ಆಸ ಪಾಸ ಬಾಯಲ ಮನಶಂ ಭಜನ ಪ್ರವಚನ ಆಯಕೂಚಾಕ ಯೆವಚಾಕ ಪ್ರಾರಂಭ ಜಾಲ್ಲೆಂ. ಸಗಟಾಲೆಂ ಸಂಸಾರಾಚೆ ತಾಪತ್ರಯ ಸಮಾಧಾನೇನ ಆಯಕೂನ ಯಥಾಯೋಗ್ಯ ಪರಿಹಾರ ಸಾಂಗಚೆ, ತಾಂಕಾ ಸತ್ಯ ಧರ್ಮಾರ ಚಲಚಾಕ, ಪತಿ ಸೇವಾ, ಅತಿಥಿ ಸತ್ಕಾರು ಇತ್ಯಾದಿ ಘರಾಂತುಲೆ ಕರ್ತವ್ಯ ಯಥಾಸಾಂಗ ಸುಧಾರಸೂ ಚಾಕ, ನಿರಂತರ ದೇವಾಲೆ ನಾಮಸ್ಮರಣ ಕರಚಾಕ ಕ್ರಮ ಪ್ರಕಾರ ಭಜನ ಮ್ಹಣಚಾಕ ಶಿಕೊವಚೆ ನಿರಂತರ ಚಲ್ಲೆಂ.

ಪರಗಾಂವಚೆ ಜನಾನಿ ತಾಂಗೆಲೆ ಗಾವಾಂತು ಯೇವುನು ಥಂಚೆ ಜನಾಕಯೀ ಭಜನ ಪ್ರವಚನ ಆಯಕುಚೆ ಭಾಗ್ಯ ದೀವಕಾ ಮ್ಹಣ ಆಮಂತ್ರಣ ಕರಚಾಕ ಪ್ರಾರಂಭ ಕೆಲ್ಲೊ. ತಶ್ಚಿ ಕನ್ಯಾಕುಮಾರಿ ದಾಕುನು ಡಿಲ್ಲಿ ತಾಂಯ ಪ್ರವಾಸ ಕರನು ಧರ್ಮ ಪ್ರಚಾರ ಕಾರ್ಯಚಿ ಜೀವನ ಧ್ಯೇಯ ಜಾಲ್ಲೆಂ.

“ದೇವಾಕ ಸೊದ್ದುನು ಭಾಯರ ಭೊಂವಚೆ ಅಗತ್ಯ ನಾಂ ಪ್ರತ್ಯೇಕಾಲೆ ಹೃದಯಾಂತು ಪರಮಾತ್ಮ ಸ್ಥಿರ ಪ್ರತಿಷ್ಠೆ ಜಾವುನು ಆಸ್ಲಂ. ಆಪಣೆನೆ ಕರ್ತವ್ಯ ಪ್ರಾಮಾಣಿಕಪಣ, ನಿಷ್ಕಪಟ ರಿತ್ಯಾ ನಿರ್ವಹಣ ಕರಚೆಂಚಿ ಮನಶಾಂತಿಚೆ ರಹಸ್ಯ. ಕರ್ತವ್ಯ ಕರನಾ ಜಾಲ್ಲ್ಯಾರ ಮನಶಾಂತಿ ಮೆಳನಾ.

ಸ್ವಧರ್ಮಚರಣಚಿ ಸಾಧನಾ. ಕರಚೆ ಕಾಮ ಸಗಟ ದೇವಾಲೆ ಸೇವಾ, ದೇವಾಲೆ, ಗುರುಲೆ ಪ್ರಿತ್ಯರ್ಥ ಕರತಾ. ಮ್ಹಣ ಭಾವನಾ ಆಸ್ಸುಕಾ ದೈಹಿಕ ಪರಿಶ್ರಮ ಕರತಾನಾ ಮನಾಕ ಪುರಸತಿ ಆಸತಾ. ಖಾಲಿ ಮನಾಂತ ಅನಗತ್ಯ ವಿಚಾರ ಭರಚೆ ಬದಲಾಕ ದೇವಾಲೆ ನಾಮಸ್ಮರಣ ನಿರಂತರ ಕರಕಾ.

ನಾಮಸ್ಮರಣ ಕರತಾ, ಕರತಾಂ, ಚಿತ್ತಶುದ್ಧ ಜಾತ್ಯಾ. ಚಿತ್ತ ಶುದ್ಧಿ ಜಾಲ್ಲ್ಯಾರ ಪರಮಾತ್ಮ ಸಿದ್ಧಿ. ಸಕಾಳಿ ದಾಂತ ಘಾಶಿತಾನಾ, ಕೊಯರ ಕಾಡತಾನಾ, ರಾಂದಪ ಕರತಾನಾ ನಾಮಸ್ಮರಣ ಕರಕಾ, ತಾವಳಿ ಮನ ಶುದ್ಧ ಜಾತ್ಯಾ ಆನಿ ಕೆಲ್ಲೆಲ ಕಾಮಯೀ ಘಟ ಜಾತ್ಯಾ.

ಶ್ರೀ ರಮಾ ದೇವಿ ಹಾನ್ನಿ ಸ್ವತಃ ಆಚರಣ ಕರಚೆ ವಿಚಾರ ಮಾತ್ರ ಸಾಂಗಚೆ ನಿಮಿತ್ತ ಸಹಜ ಜಾವೂನ ಭಕ್ತ ಜನಸಂಖ್ಯಾ ಅಧಿಕಾಧಿಕ ಜಾಲ್ಲೆಂ. ಅನೇಕ ಸ್ಥಳಾರ ಶ್ರೀ ರಮಾಂಬಿಕಾ ಮಂದಿರ ಸ್ಥಾಪನಾ ಜಾವುನು ಮೂರ್ತಿ ಪ್ರತಿಷ್ಠಾ ಜಾಲ್ಲಿ.

ಸಗಟ ಗಾಂವಚೆ ಶ್ರೀ ರಮಾದೇವಿ ಭಕ್ತ ಮಂಡಳಿಚೆ ಸದಸ್ಯಾನಿ ಸಾಂಗತ ಮೇಳೂನ 'ರಮಾ ಶಕ್ತಿ ಮಿಷನ್' ಮ್ಹಣ ಕೇಂದ್ರ ಸ್ಥಾಪನ ಕೆಲ್ಲೆಂ. 1972 ಇಸವೀಂತು ಶಕ್ತಿ ನಗರ ನಿರ್ಮಾಣ ಜಾಲ್ಲೆಂ. ಲಾಗ್ನೀಚಿ ಆಮಗಲೆ ವಿಶ್ವಕೊಂಕಣಿ ಕೇಂದ್ರ ಆಸ್ಲ. ಘೂಡೆ ಹಾಂಗಾ ಕಾಂಟೆ ರ್ಘಾಡ ಆನಿ ಫಾತ್ತರಾ ಗುಡ್ಡೆರಿ ದಿವಸಾಚೆ ಯೆವಚಾಕ ಜನ ಭಿಯೇತಾಲಿಂಚಿ ಆತ್ಮಂ ಹೇಂ ಕೊಡಿಯಾಲಾಚೆ ಆಕರ್ಷಣೀಯ ಆಭರಣಶೆಂ ಜಾಲ್ಲಾಂ. ಅತಿಶಯ ಸುಂದರ ಕೃಷ್ಣ ಶಿಲೆಚಿ ಶ್ರೀ ರಮಾಂಬಿಕಾ ಮೂರ್ತಿ ವಿಶಾಲ ಮಂದಿರಾಂತು ಆಗಮ ಶಾಸ್ತ್ರೋಕ್ತ ರೀತ್ಯಾ 1976 ಎಪ್ರಿಲಾಂತು ಪ್ರತಿಷ್ಠೆ ಕೆಲ್ಲಾ.

ದಿನ ನಿತ್ಯ ತ್ರಿಕಾಲ ಪೂಜಾ, ಶುಕ್ರಾರಾ, ಮಂಗಳಾರಾ ಆನಿ ಪುನ್ನವೇ ದಿವಸು ಶ್ರೀ ಲಲಿತಾ ಸಹಸ್ರನಾಮ ಪಾರಾಯಣ, ಶನವಾರಾ ಆಯತಾರಾ ಆನಿ ಎಕಾದಶೀಕ ಸಾಂಜವೇಳ ಭಜನ ಚಲತಾ ಆಸ್ಲ. ರಥ ಸಪ್ತಮಿ, ಮಾರ್ಚ್ 4 ತಾರೀಕೇಕ ಆನಿ ಪ್ರತಿಷ್ಠಾ ವರ್ಧಂತಿ ದಿವಸಾಕ ರಥೋತ್ಸವು ಆಸ್ಲ. ಭಕ್ತಾನುಗ್ರಹದಾಯಿನಿ ದೇವಿ ಶ್ರೀ ರಮಾಂಬಿಕಾ ಸಾನ್ನಿಧ್ಯಾರಿ ಎಕ ಘಡಿ ಯೇವುನು ರಾಬಲಾರಿ ಅನುಭವಾ ಯೆವಚಿ ತೀ ಆತ್ಮ ಸಂತೃಪ್ತಿ ಅವರ್ಣನೀಯ.

ನ ಭೂತೋ ನ ಭವಿಷ್ಯತಿ ಅಸಲೆ ಎಕ ಮಹಾನ ಚೇತನ ಆಮಗಲೆ ಸಮಾಜಾಚೆ ಮ್ಹಣ ಆಮಕಾ ಅಪಾರ ಅಭಿಮಾನ ಆಸ್ಲ.
